

(7)



(A-3)

નેમિ જિનેસર દેવ

(આદિત્ય અરિહંત-રાગ)

નેમિ જિનેસર દેવ નયણે દીઠા રે,
મૂરતિવંત મહંત લાગે મીઠા રે;
મધુરી જેહની વાણી જેવી શેલડી,
સાંભળતાં સુખ થાય કામિત વેલડી. ૧

જાગ્યાં માહરાં ભાગ્ય તુજ ચરણે આયો,
પાપ ગયાં પલાય ગંગાજળ ન્હાયો;
દૂધે વરસ્યા મેહ અશુભ દિવસ નાઠા,
દૂર ગયા દુઃખદંદ દુશ્મન થયા માઠા. ૨

હવે માહરો અવતાર સફળ થયો લેખે,
પણ મુજને એક વાર કૃપા નજરે દેખે,
સુરમણિથી જગદિશ તુમે તો અધિક મિલ્યા,
પાસા માહરે દાવ મુહ ભાગ્યા ઢળીયા. ૩

ભૂખ્યાને મહારાજ જિમ ભોજન મિલે,
તરસ્યાને ટાઢું નીર અંતર તાપ ટળે;
થાક્યો તે સુખપાળ બેસી સુખ પામે,
તેમ ચાહંતાં મિત્ત મિલતાં હિત જામે. ૪

તાહરે ચરણે નાથ હેજે વળગ્યો છું,
કદીય મ દેજો છેહ નહિ હું અળગો છું;
શ્રી સદ્ગુરુ જ્ઞાની પ્રભુજી ઉપગારી,
સેવક નમે તુમ પાય થાયે શિવગામી. ૫

